



# Írsku grannarnir framleiða nú fyrsta gassið

Jan Müller

31.12.2015 - 15:25

Oljan.fo

Grannar okkara fyri sunnan, írar, kunnu í dag feignast um, at tað loksins hevur eydnast at fara undir fyrstu gassframleiðsluna frá eini gasskeldu til havs vestan fyri Írland. Talan er um Corrib gasskelduna, sum varð funnin í 1996. Tí er hetta eisini ein søgulig hending í royndunum hjá írum at fara undir framleiðslu av egnum kolvetnum í undirgrundini á Atlantsmótinum. Sum so hevur hetta eisini áhuga fyri okkum føroyingar, nú okkara undirgrund er partur av sama Atlantsmóti. Írar hava eins og føroyingar nú í mong ár roynt at finna lönandi olju- og gasskeldur. Hetta hevur ikki eydnast, tó at fund eru gjørd, sum eru lönandi eitt nú gasskeldan Corrib 50 fjórðingar vestan fyri Írland.

Ein orsök til at tað eru gingin so mong ár at fara undir framleiðslu frá Corrib eru mótmæli frá umhvørvisfelagsskapum, sum hava havt hepnir við sær øll hesi árin at forða fyrri framleiðslu. Nú hevur fyrstøðufelagið Shell so fingið endaligt loyvi frá myndugleikunum at seta á Corrib. Við hesi avgerð streymar nú gass frá undirgrundini inn til eina gassverksmiðju í Írlandi. Roknað verður við, at Corrib keldan kann veita upp til 60% av øllum tí gassi, sum verður brúkt í Írlandi.

Tað hevur kostað umleið 7 mia. kr. at útbyggja kelduna. Hetta hevur givið arbeiði til umleið 6000 fólk hesi seinastu 20 árin. Nú framleiðslan er byrjað verður roknað við 175 føstum arbeiðsplássum komandi 20 árin. Umframt Shell, sum eigur 45% av kelduni, er Statoil eisini eigari við 36,5%. Harafrtat kemur eitt lokalt írskt felag, Vermilion Energy við 18,5%.

Írar meta hesa hendingina at fáa stóran týðning fyrri komandi leiting eftir kolvetnum. Írar hava ikki verið hepnir við leitingini higartil, men tá nýggj útbjóðing fór av bakkastokki herfyri vísti tað seg, at sera stórur áhugi var fyrri at bjóða uppá leititøki.

Eingin ivi um at oljamyndugleikar í bæði Skotlandi og Føroyum fylgja væl við, hvat hendir í Írlandi, nú øll londini eru partur av Atlantsmótinum, einum øki, har olja og gass longu eru funnin og har mett verður, at nógv meira fer at verða funnið í framtíðini. Leiting í einum øki á Atlantsmótinum kann saktans hava týðning fyrri aðrar partar av sama Atlantsmóti. Tí er helst eisini nógv at læra av útbjóðingunum á Atlantsmótinum sum heild, hóast talan er um eitt rættiliga stórt øki.



